

पल पल में याद पवे थी मीरपुर जी मौज प्यारी।
विसारे बि कीन विसरे उहा लीला लालण न्यारी॥

दिलिड़ी अ दिठो हो दिलबर दरबार जे महल में
कींअ दास दासियूं तत्पर त्रिलोक पति टहल में
शाहाणी छबि साहिब जी मन मौज द्रियण वारी॥

प्रभात जो प्रीतम खे गाए गीतड़ा जागाइनि
पसी चरण कमल शोभा जै जै जी रटिड़ी लाइनि
श्रीराम दिल द्रियण लाइ कनि कीरति जी किलकारी॥

सिक सरिता में इश्नान कनि सहेली अ सां गदिजी साईं
प्रेम आंसुनि झरिड़ी लाइनि मिली मैथिलि माग मांही
पोइ बागड़े घुमण लाइ कनि तलब सां तियारी॥

घिंडड़ो वजाए द्राकणि साईं लोढ़ सां लहनि था
बदिड़नि वंदनु करण लाइ अची अंडण में बिहनि था
सिरड़ो झुकाए साईं गुरनि आशीश आ उचारी॥

रूमालु मुखड़े देई हाकिम हले हर्ष सां
केद्रो मिलियो थे आनंद नर नारियुनि खे दरस सां
साहिब जे सैर लाइ हुई सड़क सेवकनि संवारी॥

दीननि खे दान देई दुआऊं घुरियूं थे दिलबर
पेरें पवे उन्हनि खे निवड़त सां नाथु हर हर
आयो राम बाग रांझनि जिति फूली फुलवाड़ी॥

हंसनि जे गति खे जीते घुमनि चाह मां चमन में
मुखड़े में नाम मिठिड़ो लीला महबूब मन में
अखड़ियुनि आहे अनोखी साकेत जी खुमारी॥

वेठा वणनि जे विच में सतिसंग जो रंगड़ो लाए
खुरपे सां रांदि खेदनि मिठा बोलड़ा बुधाए
झांकी उहा जानिब जी दिलिड़ी अ में आहि धारी॥

कसरत कलेऊ कौतक करे नितु नवां थो मालिकु
सम्राट आ सत्संग जो प्रणतनि जो आ प्रतिपालकु
मैगसि मिठे मनठार जे पद कमल तां बलहारी॥